

বিকৃত কবি সংস্কৃতি মানৱৰ  
 জয়-গান গাই আদিম বৰ্বৰবৰ,  
 স্বার্থ-বলিয়া দলে  
 মানুহক দহি-পিহি খাবলৈ  
 চলে-বলে কৌশলে  
 গোবৰ কবি আশুৰী দৰ্শনৰ  
 মিলালে অথন্তৰ।

বিজ্ঞানীয়ে মন্ত্ৰ মাতিছে  
 জাগিছে যন্ত্ৰ জড়চেতনা পাই  
 কোটি বছৰৰ ভোক গুচাবলে'  
 ল'ৰা-ছোৱালীৰো কলিজা ছুফালি  
 অজানৰ তেজ খায়।

অন্ধৰ মহামাৰ—

আনক মাৰোঁতে  
 আপোনাকে মাৰি  
 কৰি দিয়ে ছাবখাব  
 ধেমালি বলিয়াৰ।

এফালে শোষক দলে  
 সজ্জিত হৈ জড়-বিজ্ঞানৰ  
 অস্ত্ৰে সদল-বলে  
 পৃথিৱীৰ যত নিষ্পেষিতক  
 চিৰদাস কৰিবলে'  
 ভাগ ভাগ কৰি পৃথিৱীখনকে  
 প্ৰতিদ্বন্দী আন শোষকৰ স'তে  
 মৰয়ুঁজ যুঁজে  
 আকাশে আকাশে  
 সাগৰে-নগৰে

পৰ্বতে-ভৈয়ামে

জলে-থলে নভস্থলে।

আক আনফালে যত দলিতৰ

অশ্রুত উঠে ভাহি

অভিনৱ এক ন-সপোনৰ

ন-জীৱনৰ ছবি।

সেই ছবিত জ্বলিল নবীন দিনৰ নতুন গোসাঁনীজনা

মুখত আছিল আগেয়ে নেদেখা

আলোকৰ এক নিচিনা বৰণ সনা।

সেই ঠুঠৰ কম্পনৰ জাগিলে নতুন সূৰ

ইন্দ্ৰধনুৰ সাতবৰণীয়া জুই-আঙনিৰে পূৰ।

দলিত জনৰ হৃদয়ে হৃদয়ে তুলিলে প্ৰতিধ্বনি

জনতাৰ দলে পালে

আজি নৱ শক্তি পবশমণি।

দেশে দেশে জাগে

প্ৰদেশে প্ৰদেশে

পৃথিৱীৰ ঘৰে ঘৰে

শোষকৰ গতিবোধ কৰিবলে'

দাসৰ শিকলি ছিঙি পেলাবলে'

দুষ্কৃতি নাশি

আনুৰূপীয় অভিযান

কৰিবলৈ থানবান,

যত্ন নিশ্চয়তাৰে জাগে—

প্ৰচণ্ড আলোড়নে

জনতাৰ নৱ-জাগৰিত মহাপ্ৰাণ,

গাই মানৱ-মুক্তিৰ গান  
 ৰূপ লৈ আহে নতুন দিনৰ সংস্কৃতি সুমহান।  
 পৃথিৱীৰ পুণ্য-প্ৰতিভা হ'ল

আকৌ মুখত হাঁহি,  
 পাশৱিকতাৰ আত্মবীৰ্যতাৰ  
 মহাকোলাহল জিনি  
 বাঞ্জিল যেতিয়া নৱ-আলোকৰ বজ্ৰসুৰদি বাহী ;  
 বুজিলে মনতে

তিমিৰ বিনাশি  
 নামে আলোকৰ ধল,  
 মানুহৰ মহা-মহত্বৰ জয় হ'বই লাগিব—  
 মানুহৰ অত যুগৰ সাধনা  
 মানুহৰ এই আলোক-বন্দনা  
 সুন্দৰৰ এই চিৰসাধনা

হব হব সফল,

ব'ল জনতা

গচকি হীনতা

দীনতা

ভীকতা

ব'ল আগবাঢ়ি ব'ল।

ভৱিষ্যৰ সৌ কোলাত জিলিকে

মহাজনতাৰ

মহাজীৱনৰ

মহামঙ্গলৰ

মহাসৌন্দৰ্য্যৰ

পোহৰ বিলোৱা

সোণতো শুৱনি দ'ল,

অৰুণ পথৰ

অৰুণ পৃথিৱী

ব'ল আঙুৱাই ব'ল।

এই ভাৰতত

আগেয়ে এদিন য'ত

মানুহৰ এক মহাসভ্যতাই

গঢ়িছিলে জগতত

জীৱনৰ এক প্ৰকাশ আলোকময়

ঘোষি মানৱৰ মহামহত্বৰ জয়।

সেই ভাৰতেই পাহৰি আলোকমন্ত্ৰ

কালৰ সোঁতত সাৱটিলে গৈ উৎকট স্বাৰ্থতন্ত্ৰ!

তপোবনে বনে নিচুকি কান্দিলে—

সাম্যৰ সংস্কৃতি

ভাৰতবৰ্ষৰ মহাজীৱনৰ ঘটিলে বিকৃতি।

সাম্য-শাস্তি প্ৰচাৰ কৰোঁতা আলোক-যাত্ৰীদলে

অহং ভাৰত উন্মত্ হৈ

ধন-সোণ লৈ বলিয়াবতিয়া

মানুহৰ মোল বাহানিত খাপি

তমসত বুৰ গ'লে।

মহাসংস্কৃতি ভ্ৰষ্ট ভাৰতে

হীনবীৰ্য্য হ'ল—

আপোন সংহতি নিজে ভাঙিছিঙি

পৰপদানত—অৱনত হৈ ব'ল।

তাৰ পিছে

তাৰ পিছে

আন্ধাবেবে ভৰপূৰ—

মাৰ গ'ল দিশে দিশে ভাৰতব

জীৱনৰ মহীয়ান সুৰ।

যুগযুগান্ত আহি গুটি যায়  
 জগতত ভাবতত চিনচাব নাই ।  
 বিশ্বসভাত ঠাই নাই ভাৰতৰ  
 অৱনত ভাৰতে উচুপি উচুপি কান্দে  
 বোজা বৈ মহাপতনৰ ।

এনেতে আহিল ধ্বনি  
 আন্ধাৰৰ বুকু ফালি  
 পৃথিৱী কঁপাই—

অমৰ আতমা ভাৰতৰ  
 মৰা নাই, মৰা নাই, মৰা নাই  
 হ'ব ভাৰতৰ মহান অভ্যুদয়,

নৱ-আলোকৰ গাণ্ডীব লৈ

কৰিব পৃথিৱী জয় ।

সেই মহাআলোকৰ বাণী লৈ জাগে

এক, মহাসন্ন্যাসী ত্যাগী

জ্যোতি-শঙ্কাৰ বজ্জ্বলনিয়ে

কঁপালে ধৰিত্ৰী

ভাৰতৰ গ'ল মৰটোপনি ভাগি

উঠে নৱভাৰতৰ নবীন শক্তি জাগি ।

কৌপিনধাৰী মোহন গান্ধী—

বৈশ্বানৰকণী অভিনৱ বুদ্ধ

সহিংস অস্ত্ৰেবে

নোৱাৰিলে

নোৱাৰিলে

কৰিব কল্প ।

তামোলবাৰী চাহবাগিছা }  
 ১৬/৩/৪৮

( অসমাপ্ত )

# লুইসে গাৰৰ অগ্নিসুৰ

দ্বিতীয় ভৰু

## নতুন অকণমানিৰ গান

পোহৰ ধুনীয়া আই  
চিবসেউজীয়া মাই!  
সুজলা-সুফলা শস্যশ্যামলা,  
ওপজা ভীৰ্খ ঠাই।  
জেউতিৰ ধাবে নিজৰা নামিছে  
নবজীৱনৰ ধল,  
নোৱাই-ধুৱাই তোক জিলিকাই  
উজলিছে জন্মল।  
তয়ে মোৰ শক্তি  
তয়ে মোৰ ভক্তি  
তয়ে মোৰ মুক্তি  
সুঁৱৰি তোৰেই মুখ,  
জীৱনৰ যুঁজ জিনি  
আগবাঢ়ি যাম,  
বুকুৰ তেজেৰে মোৰ  
দীপালী জ্বলাম,  
জনমে জনমে  
তোৰ কোলাতেই  
নতুন জীৱন পাম।  
ভালপাওঁ মই বৰ ভালপাওঁ  
তোৰ মান গুৱনি নাই,  
পোহৰ ধুনীয়া আই  
চিবসেউজীয়া মাই।

পুৱাই পুৱাই আই  
 নৱজীৱনৰ বঁৰগীত গাই গাই  
 শিতানলে' আহি

কপালত মোৰ শতবাৰ চুমা খাই  
 তোৰ পূজালৈকে চাকি জলাবলে'  
 টোপনিৰ পৰা দিব জগাই,  
 পোহৰ-ধুনীয়া আই মোৰ চেনেহী  
 চিৰসেউজীয়া মাই।

আই!

তোৰ মই অকমানি  
 তোৰ মই চকুমণি  
 তোৰ মই গৰ্ভৰ  
 নতুন দিনৰ ল'ৰা

নতুনৰ সত্য,

তোৰ চোভালতে আই  
 নতুনৰ গীত গাই  
 নতুনৰ ভাল-খোল  
 বজাই বজাই

পৃথিৱীকে বজনজনাই

দেখুৱাম, দেখুৱাম

নতুন দিনৰ জনজীৱনৰ নৃত্য

মই নতুন দিনৰ ল'ৰা

নতুনৰ সত্য।

আধাফুটা মাতেৰে

গীত গাম ঠুলুকাঠানাক,



কুমলীয়া ভৰিটিত

অকণি জুলুকা পিন্ধি

নাচি যাম ধিনিক্‌খানাক্‌।

ন-ধুনীয়া আঙুলিৰে

বিজুলী চমক মাৰি

মুদ্রাবে দেখুৱাম নতুনৰ ইঙ্গিত,

পুৰণিক ভাঙিবলে'

নতুনক গঢ়িবলে'

চমকে চমকে মই

ৰৈ যাম

কৈ যাম

লুমলীয়া গাটিৰ

তাণ্ডৰ ভঙ্গীত।

তাৰ পিছে তোৰ স'তে

পৃথিৱীৰ ফুলনিলে'

ফুৰিবলে' যাম,

ভাগৰ লাগিলে আই

কোলালৈয়ে নিবি মোক

বুঢ়ীআই পৃথিৱীৰে

উমলিজামলি মই

নতুন দিনৰ ন বৰগীত গাম,

বুঢ়ীআইৰ জোলোঙাৰ

নতুন পুতলাবোৰ

আই তোৰ মোনাত স্তমাম।

তাৰ পিছে নিশা হ'লে

টোপনি আহিলে মোৰ

বুকুৰ মাজত তই  
সুমুৱাই লবি,  
নিচুকাই নাম গাই  
আকাশৰ ওপৰৰ  
বেলিটোকে সিপাৰৰ  
নেদেখা দেশৰ মোক  
সাধুকথা কৰি।

গাই থাকোঁতেই তই  
নিচুকনি নাম,  
আই মই, আই মই  
টোপনি যাম।

ছিলং

৪৪-১-৪৮

## অৰুণমানি ল'ৰা

অৰুণমানি ল'ৰা—

থিয়দঙা দিব খোজোঁতেই

থুপুকথাপাক পৰা।

কোনোমতে অকাইপকাই

এখোজ-দুখোজ যায়

চিৎভলঙা খায়,

খোজকাটিব নো পাবোঁতেই

লব দিবলৈ চায়।

কান্দে বাতি পৰে পৰে

দুদ্ নাপাই চিঞৰ ধৰে

হঁহা-কন্দা ছটা কথা

এতিয়া মাথোন জানে,

মুখৰ এটাও মাত ফুটা নাই

কল্কলায় পাবেমানে।

নতুন কিবা পালে

নিয়ে মুখৰ ফালে

মুখ কোনখিনিত

হিচাপ নেপাই

নাকৰ বিস্কাত গোছে,

উৰি যোৱা ঘৰচিৰিকা

থাপ মাৰিব খোজে।

## অক'মান ল'ৰা

আকাশী ঘৰত থাকে  
ঈশ্বৰ ল'ৰা  
জোন-বেলি-তৰা,  
আমাৰ ঘৰত মই  
ছপ্টালি কৰা  
দেউতাৰ ল'ৰা।

বেলি কৰে জিক্‌মিক্  
জোনবায়ৈ চিক্‌মিক্  
তৰাবোৰে টিমিক্ টিমিক্  
মই নাচো ধিনিক্ ধিনিক্ ;  
বিং ধিন্ ধিনিক্  
খিং ধিন্ ধিনিক্  
খিতা ধিনা ধিন্দাও  
নিত্ তাও  
খিং ধিন্ ধিনিক্  
বিং ধিন্ ধিনিক্,  
ভনীটীয়ে লগতে  
জুন্নুকা পিন্ধি নাচে  
বিনিক্ বিনিক্ বিন্  
জিনিক্ জিনিক্  
দেউতাই মাৰোয়ে হাঁহে খিক্ খিক্ খিক্ ।

ভাল ভাল লেখা থকা

বঙা-বগা বাঘ ঝঁকা

বাংকৰা-বিংকৰা

কিবা ঝঁকাবঁকা

কিতাপ কেখন মই মেলি মেলি যাওঁ ;

চাই চাই হৈ গলে

চেৰেক্ চেৰেক্কে

পাতবোৰ

ফালি ফালি

মুখত স্মাওঁ ।

পাওঁ বৰ বং

মায়ে কিন্তু নিলে কাটি

হাত-ভৰি মাৰি মাৰি

কান্দো হাও হাও—

উঠে বৰ খং

মাটিত বাগৰি ফুবোঁ

খং খাই জাঁপ ধৰোঁ

দিগ্দাৰি পাওঁ

বৈ বৈ মাজে মাজে চিঞৰ সোধোঁ ।

দেউতাক দেখিলেই

শাস্ত-শিষ্ট হৈ

মাৰ পাছফালে গৈ

আঁৰত লুকাওঁ,

মনে মনে ভাবি থাকোঁ

কেতিয়া আকৌ মই

ছবিবোৰ ফালিবলে' পাওঁ

দেউতাৰ চকুলৈ জুমি জুমি চাওঁ ।

মোৰ ছুটালি চাই  
 মায়ে হ'লে  
 মনে মনে

বব ভালপায়,

চকু গাঁঠি ঘোপা কৰি  
 মোৰ ফালে চাই  
 আন ফালে মুখ কৰি  
 ওঠখন চেপা মাৰি.

হাঁহে মিচিকাই ;

দেউতাৰ হ'লে

সেইচৰ নাই.

ছুটালি কবাকেই

দোষ বুলি ধৰি লৈ

চিৰিপ্ চিৰিপ্ কৈ

দিয়েছি কোবাই।

মাতকৈ দেউতাৰ

বুদ্ধি বব কম,

মই কিয় নাচোবাগোঁ

কিয় ধিতিঙালি কৰোঁ

মই কিয় জাঁপ মাৰোঁ

নাই তাৰ গম।

এটা কথা—

দেউতাও বব ভাল পিছে,

ভাল ভাল বিস্কুট

মোক আনি দিছে।

ঘনে ঘনে ভোক লগা

দেউতাই বুজে

মায়ে হলে ভোক ভোক  
 কৰি কৰি ঘূৰি ফুৰিলেও  
 লুবুজে, লুবুজে।  
 পেট বেয়া হব বুলি  
 দেউতাই দিয়াবোৰো  
 কাটি লৈ যায়,  
 ওপৰৰ শিকিয়াত তুলি থয়  
 কোনোমতে চুকিকে নাপায়।  
 তাঁত-বাতি কৰিবলৈ'  
 মা যাওঁতেই  
 মুঢ়াকেটা জোৰা দি দি  
 আধা পাওঁতেই  
 লুটি খাই পৰি গৈ  
 কান্দো ভাও ভাও,  
 মা আহি পালেহিয়ে'  
 দেউতাৰ ওচৰলৈ'  
 লৰোঁ কাও কাও।  
 দেউতাক নেদেখি  
 আগফালে বওঁগৈ  
 পদূলিমূৰত  
 বাহিবলৈ' আহিব নোৱাৰি মায়ে  
 দাঁত-মূৰ কামোৰে খঙত।  
 মাৰ পৰা সাৰোঁ  
 তিনি জাঁপ মাৰোঁ।  
 দেউতাই মোকে দিয়া  
 ময়ে যদি বিস্কুট খাওঁ,

মায়ে আক' মাজতেই  
 দিগ্দাৰি কৰি কৰি  
 কয় বোলে কোবাওঁ কোবাওঁ,  
 ইনো কেনে অদভুত  
 বুজিকৈ নাপাওঁ।

মাৰ কেঞাআঙুলিত  
 মোৰ হেনো ওপজা-বছৰ,  
 বগাই বগাই হেনো  
 পাব হ'ল ছটা আঁক  
 আঙুলি পাবৰ।

আক বোলে নচলিব  
 ঘচবমচৰ,  
 পঢ়াবলে' আনি দিব  
 এটা হেনো  
 মষ্ট মাষ্টৰ।

বাতিপুৰা ছপবীয়া  
 পঢ়াই পঢ়াই মোক  
 লিখাব আখৰ  
 ভুবিমুৰি কৰিলেই মাৰিব ধাপৰ।

পহিলা তাৰিখ  
 আজি নতুন মাহৰ,  
 সন্ধিয়া বেলিকা বোলে  
 ওলাবহি ভীম মাষ্টৰ।

দিনটো ভাবি ভাবি  
 গুণি আছোঁ মই  
 ভীমটোনো কেনেকুৱা মাষ্টৰ হয়,



লৰাবোৰ কোবাবলে'

কি ভাল পায়,

তাৰ পৰা সাৰিবৰ

কিনো উপায়!

গধূলি পৰত মোক লিখাব আখৰ

তুৰিমুৰি কৰিলেই মাৰিব ধাপৰ।

আজিহে আজি

মণ্ড-মাহৰ গাজি।

'বাহী'ৰ কুঁহিপাত

আৰু 'অসমীয়া'ৰ

অকমানিব চ'বাত প্ৰকাশিত

}

# অক'মানি ছোৱালী

মই

কুনিয়ুনি

অকমানি ছোৱালী

ফুটুফুটুকী মই

টুকুটুকৈ ফুৰোঁ

খেদি খেদি পখিলী

ধূলিৰে ধেমালি মোৰ

অকমানি ছোৱালী।

দেউতাৰ পদূলিত

ফুল সৰে শেৱালি

মই ফুৰোঁ বুটলি,

একোঁচ ছকোঁচ কৈ

তিনিকোঁচ পাঁচকোঁচ

আনো যে তুলি।

আইতাৰ থাপনাত

ফুলৰ শৰাই পাতি

চাকি দিওঁ গধূলি,

সেৱা কৰি

বৈ থাকোঁ

লাকুৱা গোসাঁইটিয়ে

লাক এটা

মোকো আনি

খাবলৈ দিবহি বুলি।

এশবাই ফুল দিওঁ  
 খাপনাত চাকি দিওঁ আশাপালি  
 নিতে নিতে গধূলি  
 মই যে অকমানি ছোৱালী।

বগীতৰা বকুলে  
 ছববিৰ নিয়ৰেৰে  
 মৰমৰ কথা পাতে  
 উকলিজোলোকা দি  
 হাঁহে সোণ ব'দালি,

কুকু-ভা বুলি মই  
 সিহঁতৰ ভাগি দিওঁ  
 মই বুজ নোপোৱা  
 অমাতৰ কাকলি।

বগীতৰা বকুলীক  
 লৈ আহোঁ ঘৰলৈ  
 গোকৰ হাঁচটিখন  
 কৰি দিয়ে মুকলি  
 মোৰে স'তে খেলি খেলি।

অক'মানি ছোৱালী—  
 ঋং হ'লে নাই মোৰ  
 ঋং হ'লে আছে,  
 নাকান্দো নহয় মই  
 ঠেহ পাঠোঁ পাছে।

হাহোঁ, মাতোঁ, গান গাওঁ  
 সপোনত দেখা পাওঁ

কুনিমুনি বগা হাতীপোৱালি ;

মোৰ বানবাটিটোৰ

গাখীৰ সোপাকে খাই

গোৰ মাৰি ভাঙি দিয়ে

গাখীৰৰ টেকেলি,

শুবেৰে মেৰাই আনি

কোঁচ ভৰি দিয়ে মোক,

ক'ৰবাৰ ফুলবোৰ সোণালী-ৰূপালী

লোথোক্ লোথোক্ নাচে বগা হাতীপোৱালি।

আহ্ অ', আহ্ অ'

বঙা চৰাই!

কুতুলুক্ কুতুলুক্

গান গাই গাই

আহ্ অ'

আহ্ অ' বঙা চৰাই।

বঙাজ্বাৰ আমি

মউজোল খাম,

পুতঙ্গাৰ নাচবাগ

তোক দেখুৱাম।

মোৰে স'তে হাঁহিবি

মোৰে স'তে নাচিবি

মোৰখন কাঁহীতে

ভাত দিম, দুধ দিম

খুটুক্ খুটুক্কে

খুটি খাবি।

অ' বুলবুলি!

নেজ নচুৱাই নাচ

কুতুলুক্ কুতুলুক্ বুলি।

মাজনীয়ে মোক

আনেগে' ধৰি

সাতোটা বাজিল বুলি

দেখুৱাই' খৰি,

পঢ়াবলে' বহুৱায়—

অকলে পুতলাবোৰ

আমনজিমনকৈ

থাকে পৰি পৰি ;

'ক'টোৰ শুৰদাল

দেখি মোৰ লাগে ভাল,

পুতলা হাতীটোলে'

মনত পৰিলে মোৰ

মায়ে আক' জ্বোকাৰে এচাৰি।

'ঙ'টো দেখিলে মই

চকুৰ আগেদি মোৰ

বেংটোৱে মাৰে বৰ জাঁপ ;

দস্তীয়া স দেখি

গোটেই আখৰবোৰ

লাগে যেন

এটা চোৰাসাপ,

মোক যেন

মেৰিয়াই ধৰে

পুতলাৰ ওচৰলে'

যাবলৈ নিদিয়ে।